



सूचना एवं जन सम्पर्क विभाग, उत्तर प्रदेश सरकार  
(पत्र सूचना शाखा)

प्रेस विज्ञप्ति

- नेशनल फेमिली हेल्थ सर्वे (एन0एच0एफ0एस0-3)—उत्तर प्रदेश फाईनडिंग्स पर सेमिनार 12 अगस्त को पी0जी0आई0 में

लखनऊ: दिनांक: 11 अगस्त, 2008

स्वास्थ्य एवं परिवार कल्याण विभाग, उत्तर प्रदेश तथा मुम्बई के इण्टरनेशनल इन्स्टीट्यूट आफ पापुलेशन साइन्सेज़ के संयुक्त तत्वाधान में आगामी 12 अगस्त, 2008 को "नेशनल फेमिली हेल्थ सर्वे (एन0एफ0एच0एस0-3) उत्तर प्रदेश फाईनडिंग्स" पर एक दिवसीय डिसेमिनेशन सेमिनार का आयोजन संजय गाँधी स्नातकोत्तर संस्थान, रायबरेली रोड, लखनऊ के टेलीमेडिसिन आडीटोरियम में किया जा रहा है।

राज्य परिवार नियोजन सेवा अभिनवीकरण परियोजना एजेन्सी (सिफसा) के अधिशासी निदेशक श्री राजीव कपूर ने यह जानकारी देते हुये बताया कि उद्घाटन सत्र में दीप प्रज्ज्वलित कर सेमिनार का उद्घाटन एवं रिपोर्ट का विमोचन किया जायेगा। उन्होंने बताया कि द्वितीय सत्र में मेटरनल हेल्थ, जेन्डर इशूज़, चाईल्ड मोर्टालिटी एवं चाइल्ड हेल्थ, न्यूट्रीशन तथा एच0आई0वी0/एड्स पर चर्चा होगी।

.....

- उपभोक्ता संघ के व्यवसाय में निरन्तर वृद्धि
- चालू वित्तीय वर्ष में जून माह तक संघ ने 2199.55 लाख का व्यवसाय किया  
—प्रबन्ध निदेशक

लखनऊ: दिनांक: 11 अगस्त, 2008

उत्तर प्रदेश उपभोक्ता सहकारी संघ लि0 के प्रबंध निदेशक श्री बी0के0डी0 गौतम ने संघ के व्यवसायिक कार्यकलापों के बारे में अवगत कराते हुए बताया है कि उपभोक्ता संघ के व्यवसाय में विगत तीन वर्षों में लगातार वृद्धि हुई है। वर्ष 2006-07 में संघ ने 8059 लाख रुपये का, 2007-08 में 11050.70 लाख रुपये का व्यवसाय किया। चालू वित्तीय वर्ष में जून माह तक संघ ने 2199.55 लाख रुपये का व्यवसाय किया।

किये गये व्यवसाय में नियंत्रित वस्तुओं के माध्यम से 242 लाख रूपये तथा अनियंत्रित वस्तुओं के माध्यम से 1957 लाख रूपये की बिक्री की गयी।

श्री गौतम ने बताया कि संघ ने सबसे अधिक व्यवसाय विभागीय आपूर्ति के माध्यम से किया। व्यवसाय में निरंतर वृद्धि के बारे में प्रबंध निदेशक ने बताया कि व्यवसाय हेतु स्वस्थ वातावरण सृजित किया गया। कर्मचारियों की सोच को व्यावसायिक बनाते हुए उनके व्यक्तिगत मामलों को तत्परता से निस्तारित किया गया।

श्री गौतम ने आगे बताया कि मूल्य समर्थन योजनान्तर्गत संघ ने लक्ष्य 150000 लाख मी०टन गेहूँ के सापेक्ष 131897 लाख मी०टन गेहूँ तथा 50000 लाख मी०टन धान के सापेक्ष 71549 लाख मी०टन धान खरीदा। उन्होंने बताया कि पूरे प्रदेश में 100 उर्वरक बिक्री केन्द्र, 15 क्षेत्रीय कार्यालय एवं 16 जनपदों में डिपो कार्यालय के माध्यम से संघ के व्यवसाय को संचालित व नियंत्रित किया जाता है।

- क्षेत्रीय खाद्य अनुसंधान एवं विश्लेषण केन्द्र द्वारा प्रशिक्षण की व्यवस्था
- संस्थान को उच्च श्रेणी के प्रशिक्षण केन्द्र में तब्दील करने का प्रयास

लखनऊ: दिनांक: 11 अगस्त, 2008

प्रदेश में खाद्य प्रसंस्करण के क्षेत्र में प्रशिक्षण देकर स्वरोजगार को बढ़ावा देने हेतु स्वयं सेवा संस्थाओं, शिक्षण संस्थाओं तथा विभागीय प्रशिक्षण एवं सामुदायिक फल संरक्षण केन्द्रों के माध्यम से सौ दिवसीय उद्यमिता विकास कार्यक्रम संचालित किये जा रहे हैं। इसमें संबंधित विषय विशेषज्ञों को प्रशिक्षण के लिए आमंत्रित किया जा रहा है।

यह जानकारी क्षेत्रीय खाद्य अनुसंधान एवं विश्लेषण केन्द्र के निदेशक श्री आर०पी०सिंह ने दी। उन्होंने बताया कि इस कार्यक्रम में नवयुवकों, महिलाओं एवं अनुसूचित जाति के लाभार्थियों को विशेष वरीयता दी जायेगी ताकि वे प्रशिक्षण प्राप्त कर छोटे-छोटे उद्योग स्थापित कर आर्थिक आत्म-निर्भरता प्राप्त कर सकें।

श्री सिंह ने बताया इस योजना के क्रियान्वयन के साथ इसका मुख्य उद्देश्य राजकीय खाद्य प्रसंस्करण प्रौद्योगिकी संस्थान, लखनऊ को ए०आई०सी०टी०ई० अथवा यू०जी०सी० मानकों के अनुरूप उच्चिकृत कर फल-सब्जी प्रसंस्करण के साथ ही डेयरी, सीरियल, मीट तथा ऑयल टेक्नॉलजी के क्षेत्रों में भी स्नातकोत्तर स्तर पर पाठ्यक्रम संचालित किये जाने का प्रस्ताव है। उन्होंने बताया कि संस्थान में प्रशिक्षार्थियों की संख्या 25 से बढ़ाकर 125 किये जाने का भी प्रस्ताव है। संस्थान में उपरोक्त प्रशिक्षण सी०एस०आई०आर०, डी०एस०टी०, आई०ए०आर०आई एवं विश्व विद्यालयों तथा लखनऊ स्थित तकनीकी संस्थानों से भी अतिथि प्रवक्ता विशेषज्ञों को आमंत्रित कर, करने का प्रस्ताव है।

- 
- वन महोत्सव द्वारा वृक्षारोपण को बढ़ावा
  - कुकरैल वन क्षेत्र में आज 2000 पौधे लगाये गये

—फतेह बहादुर सिंह

लखनऊ: दिनांक: 11 अगस्त, 2008

उत्तर प्रदेश के वन एवं जन्तु उद्यान मंत्री श्री फतेह बहादुर सिंह ने कहा है कि पर्यावरण असंतुलन का मुख्य कारण धरती पर वृक्षों की हो रही कमी है। इस कमी को पूरा करने के उद्देश्य से 1 जुलाई से 7 जुलाई, 2008 तक वन महोत्सव पर्व का आयोजन करके वृक्षारोपण कार्यक्रम कराये जा रहे हैं।

वन मंत्री आज वन विभाग द्वारा कुकरैल वन क्षेत्र गुडम्बा रोड, लखनऊ में आयोजित “वन महोत्सव” कार्यक्रम में मुख्य अतिथि के रूप में “इमली” का पेड़ लगाते हुए अपने विचार व्यक्त कर रहे थे। उन्होंने कहा कि आज इस कार्यक्रम में बच्चों द्वारा 500 नीम, 500 शीशम, 500 कन्जी एवं इमली, महुआ, हल्दू, बहेड़ा, पीपल, पाकड़ तथा बरगद के 500 पेड़ रोपित किये गये। यह बहुत ही सराहनीय कार्य हुआ है। उन्होंने कहा कि बच्चों को पर्यावरण के प्रति बराबर जानकारी दी जायें।

इस अवसर पर प्रमुख सचिव वन एवं जन्तु उद्यान श्री श्रीकृष्ण ने महुआ का वृक्ष लगाया। उन्होंने कहा कि प्रदेश में निरन्तर वृक्षारोपण कार्यक्रम चलाये जा रहे हैं। उन्होंने वन अधिकारियों को निर्देशित किया है कि वृक्ष लगाने के साथ-साथ इसकी सुरक्षा का भी पर्याप्त ध्यान रखा जाये। आज वन विभाग द्वारा कुकरैल वन क्षेत्र, गुडम्बा रोड, लखनऊ में वन महोत्सव कार्यक्रम का आयोजन करके विभिन्न किस्म के 2000 वृक्ष रोपित किये गये हैं।

“वन महोत्सव” के अवसर पर वन विभाग के उच्च अधिकारियों द्वारा भी वृक्षारोपण किया गया।

- 
- उत्तर प्रदेश में 6916 मेगावाट विद्युत की आपूर्ति

लखनऊ: दिनांक: 11 अगस्त, 2008

उत्तर प्रदेश में आज विद्युत की प्रतिबन्धित मांग 7291 मेगावाट के सापेक्ष 6916 मेगावाट विद्युत की आपूर्ति की जा रही है तथा दिन के समय 375 मेगावाट विद्युत की आपात कटौती की जा रही है।

राज्य विद्युत उत्पादन निगम द्वारा दिन में 2:00 बजे 2167 मेगावाट, तापीय विद्युत, जल विद्युत केन्द्रों द्वारा 627 मेगावाट, को-जनरेशन द्वारा 40 मेगावाट विद्युत का उत्पादन हो रहा था। इसके अलावा केन्द्रीय पूल से 4082, मेगावाट विद्युत का आयात किया जा रहा था।

आज ओबरा में 554 मेगावाट, अनपरा में 1009 मेगावाट, पनकी में 140 मेगावाट, हरदुआगंज में 143 मेगावाट तथा पारीछा में 321 मेगावाट विद्युत का उत्पादन हो रहा था।

- उ0प्र0 अल्पसंख्यक आयोग के 15 सदस्य पुनः एक वर्ष के लिये नियुक्त  
लखनऊ: दिनांक: 11 अगस्त, 2008

राज्य सरकार ने उत्तर प्रदेश अल्पसंख्यक आयोग के पन्द्रह सदस्यों को पुनः एक वर्ष के लिये उत्तर प्रदेश अल्पसंख्यक आयोग का सदस्य नियुक्त किया है। इन सभी सदस्यों की नियुक्ति कार्यकाल समाप्त होने की तिथि से पुनः एक वर्ष या राज्य सरकार के प्रसाद पर्यन्त, जो भी पहले हो, के लिए की गयी है।

अल्पसंख्यक आयोग के इन सदस्यों में डा0 जफरूल हक-लखनऊ, श्री निहाल रिजवी-बाराबंकी, श्री राम प्रकाश गौतम-अम्बेडकर नगर, श्री अजय पासी-इलाहाबाद, श्री शिवबोध राम-वाराणसी, श्री आर0डी0गौतम-प्रतापगढ़, श्री काली चरन सुमन-आगरा, श्री प्रदीप सिंह-लखनऊ, श्रीमती एनिड मैसी-कानपुर, श्री लेखराज जाटव-बदायूँ, श्री ज्ञानेन्द्र कुमार बोस-अम्बेडकर नगर, श्री कमलेश भारती-बाराबंकी, श्री चन्द्र मर्दन वर्मा-बॉदा, श्रीमती गीतिका जैन-लखनऊ, श्री हबीब अहमद-इलाहाबाद शामिल हैं।

- आगामी धान खरीद सत्र में सीधे किसानों को लाभ पहुँचाने हेतु बिचौलियों से सांठ-गांठ करने वालों को समय पूर्व चिन्हित करके कार्यवाही सुनिश्चित की जाये।

लखनऊ: दिनांक: 11 अगस्त, 2008

खरीफ विपणन वर्ष 2008-09 दिनांक 01 अक्टूबर 2008 से शुरू होगा जिसमें मूल्य समर्थन योजना अन्तर्गत किसानों से सीधे धान की खरीद की जायेगी तथा लेवी चावल का क्रय मिलर्स से किया जायेगा।

प्रमुख सचिव, खाद्य एवं रसद श्री जैकब थामस ने समस्त जिलाधिकारियों को निर्देश दिये हैं कि आगामी सत्र में किसानों को उनकी उपज का उचित मूल्य दिलाने तथा मूल्य समर्थन योजना का लाभ किसानों तक पहुँचाने हेतु बिचौलियों से सांठ-गांठ करने वाले अधिकारियों एवं बिचौलियों को समय पूर्व ही चिन्हित करके उनके विरुद्ध कड़ी कार्यवाही सुनिश्चित करायी जाये तथा बिचौलियों के माध्यम से धान खरीद रोकने हेतु प्रभावी कदम उठाये जाये।

- डा0 अम्बेडकर ग्राम सभा विकास योजना की समीक्षा
- निर्धारित लक्ष्य न पाने वाले जनपदों से स्पष्टीकरण मांगा गया।

लखनऊ: दिनांक: 11 अगस्त, 2008

डा0 अम्बेडकर ग्राम सभा विकास योजना में चयनित गाँव के वर्तमान एवं पिछले वित्तीय वर्ष के विकास कार्यों की समीक्षा की गयी। यह जानकारी पंचायत राज निदेशक श्री रामबोध मौर्य ने दी। उन्होने बताया कि गत वित्तीय वर्ष 2007-08 में 1889 गाँव का चयन किया गया, जिसमें 1279 गाँव में खण्डजा एवं नाली निर्माण से संतृप्त करने के लिए धन अवमुक्त किया गया, इसके सापेक्ष 1015 गाँवों का कार्यपूर्ण हो चुका है। जिन जनपदों में खण्डजा एवं नाली निर्माण की प्रगति सन्तोषजनक नहीं पायी गयी, उनमें आगरा, मैनपुरी, अलीगढ़ तथा बाराबंकी सहित 20 जनपदों के जिला पंचायत राज अधिकारियों को स्पष्टीकरण देने का निर्देश दिया गया। उन्होने बताया कि आलोच्य अवधि में योजना के तहत स्वच्छ शौचालयों के निर्माण में शत-प्रतिशत उपलब्धि दर्ज की गयी है।

वर्तमान वित्तीय वर्ष के सन्दर्भ में जानकारी देते हुए श्री मौर्य ने बताया कि इस वर्ष 3712 गाँवों का चयन किया गया है, जिनमें 176 पहले से ही संतृप्त है। शेष 3536 गाँवों के विरुद्ध 146 गाँवों को योजना के तहत संतृप्त किया गया है। इस अवधि में कांशीराम नगर, श्रावस्ती, गोरखपुर सहित 13 जनपदों में शौचालय निर्माण का कार्य 20 प्रतिशत से भी कम हुआ। इन जनपदों के जिला पंचायत राज अधिकारियों को भी स्पष्टीकरण देने का निर्देश दिया गया है।

- ग्रामीण क्षेत्रों में नये तालाबों का निर्माण आबादी से दूर किया जाय

लखनऊ: दिनांक: 11 अगस्त, 2008

प्रदेश के ग्रामीण क्षेत्रों में परम्परागत जल स्रोत के रूप में तालाब पोखर आदि वर्षा जल संग्रहण एवं भूजल रिचार्ज के सशक्त माध्यम हैं। ये तालाब लगातार सिल्ट जमा होने से उथले होते गये और इनका अतिक्रमण करके बड़ी संख्या में तालाबों को पाट दिया गया है। ऐसी स्थिति में जरूरी है कि ग्रामीण क्षेत्रों में नये तालाबों का निर्माण आबादी से दूर किया जाये। इसी के साथ तालाब का आकार वर्षा जल की उपलब्धता/कैचमेन्ट के आधार पर तय किया जाय एवं तालाब की गहराई किसी दशा में 3 मीटर से अधिक न रखी जाय।

इस आशय की जानकारी निदेशक, भूगर्भ जल विभाग, श्री एम0एम0 असांरी ने आज यहाँ एक विभागीय बैठक में दी।

- शिक्षा मंत्री ने किया राजधानी के विद्यालयों का निरीक्षण
- शासनादेशों की अवहेलना वाले सहायता प्राप्त विद्यालयों के विरुद्ध 16(डी) की कार्यवाही
- पाठ्य पुस्तकों में घटिया कागज प्रयोग करने वाले प्रकाशकों के विरुद्ध प्राथमिकी दर्ज होगी।

लखनऊ: दिनांक: 11 अगस्त, 2008

प्रदेश के माध्यमिक शिक्षा मंत्री श्री रंगनाथ मिश्र, ने आज राजधानी, लखनऊ के राजकीय इण्टर कालेज, निशातगंज, एम0के0एस0डी0 इण्टर कालेज, निशातगंज नेशनल कालेज, क्वीन्स इण्टर कालेज तथा बालिका शिक्षा निकेतन इण्टर कालेज, लखनऊ में पठन-पाठन का निरीक्षण किया। राजकीय इण्टर कालेज, निशातगंज में प्रधानाचार्य नदारद मिले, उन्हें बुलवाने पर आधे घण्टे के बाद उपस्थित हुए। कक्षाओं में बच्चों की संख्या नगण्य थी। सफाई की व्यवस्था बहुत ही सोचनीय थी, क्लास रूमों में भी सफाई नहीं की गयी थी।

श्री मिश्र ने प्रधानाचार्य की कार्य प्रणाली पर अंसतोष व्यक्त किया एवं उन्हें चेतावनी दी कि 15 दिन के अन्दर यदि विद्यालय में सफाई व्यवस्था एवं कक्षाओं में पठन-पाठन के वातावरण में शासन की अपेक्षानुसार सुधार नहीं किया जाता तो, उनके विरुद्ध सख्त प्रशासनिक कार्यवाही की जायेगी। विद्यालय में अनुपस्थित 2 लिपिक तथा 1 चपरासी व अध्यापकों के वेतन कटौती के निर्देश भी दिये गये।

एम0के0एस0डी0 इण्टर कालेज, निशातगंज का भी मंत्री द्वारा निरीक्षण किया गया। कक्षा 12 में 36 बच्चों के नाम उपस्थिति पंजिका में अंकित है, जिनमें मात्र 16 बच्चे उपस्थित थे। मेजों पर धूल जमी थी। खेल के मैदान में कमर तक घास उग आयी है। कमरों में प्रकाश, पंखों की स्थिति बहुत सोचनीय है। सभी कक्षाओं में सीलन थी। उन्होंने पुरे विद्यालय के भवन, अध्यापकों के शिक्षण कार्य एवं अनुशासनहीनता के प्रति घोर अप्रसन्नता प्रकट करते हुए प्रधानाचार्य को विद्यालय में छात्र संख्या, सफाई, पठन-पाठन नियमित पढ़ाई आदि की व्यवस्था में सुधार करने के निर्देश दिये है। जब तक सुधार परिलक्षित नहीं होता है, तब तक इनके वेतन रोकने के निर्देश दिये गये।

मंत्री द्वारा नेशनल इण्टर कालेज, क्वीन्स कालेज का भी निरीक्षण किया गया। यहां उपस्थिति पंजिका में अंकित छात्र संख्या के अनुसार बच्चे उपस्थित नहीं पाये गये। जगह-जगह पर बिल्लिंग के कई भागों में पान खा कर थूका गया था, जिस पर उन्होंने रोष व्यक्त किया। इसके लिए प्रधानाचार्य को चेतावनी जारी कर 15 दिन के अन्दर विद्यालयों के सभी कमियों को पूरा करने के निर्देश दिये गये। क्वीन्स कालेज के प्रधानाचार्य को यह निर्देश दिये गये कि वे अपने कालेज की पढ़ाई में सुधार कर पुराने गौरव को लौटाने का पूरा प्रयास करें, अन्यथा उसका ग्रान्ट रोकने पर भी शासन विचार कर सकता है। प्रधानाचार्य द्वारा आश्वस्त किया गया कि विद्यालय में पढ़ाई के परिवेश में

बहुत अच्छा सुधार हुआ है, और निकट भविष्य में पुराने छात्र संख्या वापस लौटाने का प्रयास करेंगे। विद्यालय में पठन-पाठन पर मंत्री द्वारा संतोष भी व्यक्त किया गया।

बालिका शिक्षा निकेतन में निरीक्षण के दौरान भवन के उपरी भाग में कई पेड़ जमने और उसमें सफाई न किये जाने पर अप्रसन्नता प्रकट की गयी, और कालेज परिसर में व्यवसायिक रूप से पृथक से नर्सरी विद्यालय चलता हुआ पाया गया। जिला विद्यालय निरीक्षक-॥ को विद्यालय का स्पष्टीकरण प्राप्त करते हुए उसके विरुद्ध 16 (डी) की कार्यवाही प्रस्तावित करने के निर्देश दिये गये।

श्री मिश्र द्वारा जिला विद्यालय निरीक्षक प्रथम व द्वितीय को पुनः सचेष्ट किया गया कि 15 दिन के बाद वे पुनः राजधानी के विद्यालयों को देखेंगे। यदि शासन की मंशा के अनुरूप पठन-पाठन का कार्यक्रम नहीं चलता पाया गया तो उन्हें भी दण्डित किया जायेगा। क्वीन्स कालेज में 7 चपरासियों एवं 3 अध्यापकों की बिना अनुमति के अनियमित नियुक्ति पर भी प्रबन्ध तंत्र का स्पष्टीकरण प्राप्त कर कार्यवाही के निर्देश दिये। विभिन्न स्कूलों में छात्रों को उपलब्ध पुस्तकों का भी निरीक्षण किया गया। पुस्तकों में अधोमानक और घटिया कागज लगा हुआ पाया गया। उनके विरुद्ध एफ0आई0आर0 कराने के निर्देश जिला विद्यालय निरीक्षक को दिया गया।

.....

● मृदा स्वास्थ्य सुधार के लिए अनेक कार्यक्रम संचालित

कृषि मंत्री

लखनऊ: दिनांक: 11 अगस्त, 2008

प्रदेश सरकार द्वारा मृदा स्वास्थ्य सुधार के लिए प्रदेश के समस्त जनपदों में अनेक योजनाएं संचालित की जा रही हैं जिसके अन्तर्गत हरी खाद हेतु ढ़ैचा बीज उत्पादन के लिए निःशुल्क टैंचा काबीज, प्रत्येक ग्राम पंचायत में वर्मी/ नेडप कम्पोस्ट के प्रदर्शन (25 प्रतिशत अनुदान पर), 75 प्रतिशत अनुदान पर जैव उर्वरकों के पैकेट तथा मृदा परीक्षण कराने वाले कृषकों को निःशुल्क मृदा स्वास्थ्य कार्ड उपलब्ध कराये जा रहे हैं।

कृषि मंत्री चौधरी लक्ष्मी नारायण ने मृदा स्वास्थ्य के बारे में बताया कि प्रदेश में रासायनिक उर्वरकों के असंतुलित उपयोग एवं कार्बनिक खादों के गगन्य प्रयोग से प्रदेश की भूमि में जहाँ एक तरफ मुख्य पोषक तत्वों (कार्बन, नत्रजन एवं फासफोरस) कमी हो रही है वहीं दूसरी तरफ द्वितीय एवं शूक्ष्म पोषक तत्वों जैसे गन्धक, जिंक, मैग्नीज, लोहा एवं कॉपर तथा कतिपय जगहों पर बोरान की कमी हो रही है। जिसके कारण मृदा स्वास्थ्य में असंतुलन की स्थिति पैदा हो गई है। दिन प्रतिदिन मृदा स्वास्थ्य खराब होने के कारण कृषकों द्वारा उन्नत बीजों एवं अधिकाधिक उर्वरकों तथा कृषि रक्षा रसायनों के प्रयोग के बावजूद फसलों की पैदावार नहीं बढ़ रही है।

श्री चौधरी ने बताया कि मृदा स्वास्थ्य सुधार के प्रति कृषकों को जागरूक करने के लिए राज्य स्तर पर मास्टर ट्रेनर तथा जनपद स्तर पर क्षेत्रीय कर्मचारियों का प्रशिक्षण एवं तहसील स्तर पर चयनित कृषकों के प्रशिक्षण का कार्य हो रहा है।

- सरकार के पेंशनरों को संयुक्त खाता की सुविधा होगी।

लखनऊ: दिनांक: 11 अगस्त, 2008

उत्तर प्रदेश शासन के वित्त (लेखा) अनुभाग 1 के आदेशानुसार उत्तर प्रदेश सरकार के समस्त पेंशनरों को संयुक्त खाता की भी सुविधा देने का निर्णय लिया गया है। यह निर्णय वर्तमान तथा भविष्य के पेंशनर्स पर लागू होगी। इसमें पति/पत्नी के संयुक्त खाते के माध्यम से पेंशन भुगतान की सुविधा कर दी गयी है।

- ग्राम्य विकास मंत्री ने ग्राम रोजगार सेवकों के मजदूरी भुगतान को बैंक द्वारा किये जाने के निर्देश दिये।

- न्यूनतम मजदूरी रूपया 100.00 भुगतान सुनिश्चित किया जाये

लखनऊ: दिनांक: 11 अगस्त, 2008

उत्तर प्रदेश के ग्राम्य विकास मंत्री श्री दददू प्रसाद ने जनपदों के अधिकारियों को निर्देशित किया है कि प्रशासनिक मद के शत-प्रतिशत धनराशि से ग्राम रोजगार सेवकों तथा तकनीकी सहायताओं के मानदेय का भुगतान सुनिश्चित करायें। शासन के निर्देशानुसार न्यूनतम निर्धारित मजदूरी रू0 100.00 का भुगतान भी करायें।

आज प्रदेश राज्य रोजगार गारण्टी परिषद की बैठक में वित्तीय वर्ष 2007-08 का वार्षिक प्रतिवेदन परिषद के समक्ष पटल पर रखा गया। जनपदों द्वारा अर्जित प्रगति के आधार पर विभिन्न मानकों के अनुसार जनपदों की रैंकिंग की गयी। रैंकिंग के आधार पर प्रथम चरण जनपदों में सोनभद्र में प्रथम तथा महोबा द्वितीय स्थान पर रहें। द्वितीय चरण के जनपदों में झांसी प्रथम तथा बलरामपुर द्वितीय स्थान पर रहे हैं। इसी प्रकार प्रथम चरण में अन्तिम दो स्थानों में क्रमशः गोरखपुर एवं जौनपुर तथा द्वितीय चरण में कानपुर देहात, संतकबीर नगर अन्तिम स्थान पर रहे।

मंत्री ने योजना के अन्तर्गत मजदूरी का भुगतान खातों के माध्यम से किये गये का निर्देश दिया। बुन्देलखण्ड क्षेत्रों में 10 करोड़ पौधे के रोपड़ के लक्ष्य के सापेक्ष 6.22 करोड़ पौधे रोपित किये जाने के सम्बन्ध में भी परिषद को निर्देशित किया।

● विधान मंडल का सत्र 18 अगस्त से

लखनऊ: दिनांक: 11 अगस्त, 2008

उत्तर प्रदेश विधान मंडल का सत्र दिनांक 18 अगस्त से 22 अगस्त तक का संबंधित संसदीय अनुभाग द्वारा निर्धारित किया गया है। इसके लिए विधान सभा एवं विधान परिषद के अध्यक्ष/सभापति की अध्यक्षता में निर्णय लिया गया है।

.....